

УДК 821.512.145

Л.Р. Надыришина

РӘМИС АЙМӘТНЕҢ ИЖАТ ДӨНЬЯСЫ

Статья посвящена анализу творчества Рамиса Аймета. Автором выделены ключевые особенности лирики поэта: индивидуализм, оценка бытия через призму дисгармонического мировосприятия лирического героя, доминирование эмоционально-психологического и философского начал, ассоциативность. В статье проанализированы наиболее частотные мотивы и образы, прослежена трансформация образа лирического героя в стихах поэта.

Ключевые слова: Рамис Аймет, поэзия, художественный мир, лирический герой, поэтика.

The article is devoted to the analysis of Ramis Aimet's creativity. The author highlights the key features of the poet's lyrics: individualism, assessment of being through the prism of the lyric hero's disharmonic worldview, the dominance of emotional-psychological and philosophical principles, associativity. The article analyzes the most frequent motives and images, traces the transformation of the image of the lyric hero in the poet's poems.

Key words: Ramis Aimet, poetry, art world, lyric hero, poetics.

1990 еллар азагында шигъри майданга килгән Рәмис Аймет укучы игътибарына тәкъдим иткән беренче эсәрләреннән үк үзен сентименталь кичерешләрне фәлсәфә белән төрөп биргән үзенчәлекле шагыйрь итеп таныта. Психологик-эмоциональ киеренкелек, индивидуальлек, яшәешне лирик «мин»нең дисгармоник күнел дөньясы яктылыгында бәяләү – шагыйрь ижатын аерып торган төп үзенчәлекләр. Р. Аймет «жанында мең-миллион хисси тирбәлешләр тулы кешене сурәтләү объекты ясый. Бу сыйфат аның лирик героен үзенчәлекле, башкаларга охшамаган, беркемне дә кабатламаган, бөтен кешелекнең кайгы-шатлыгын үз күңеле аша уздырырга сәләтле шәхескә әйләндерә» [Заһидуллина, б. 32]. Шуңа мөнәсәбәтле, лирик герой экзистенциаль кичерешләр хозурында яши, шушы фәлсәфә кысаларында укылган яшәү – үлем, өмет – өметсезлек бинар оппозицияләре шигырьләрдә сурәтләнгән дөнья үзәгендә тора, яшәешнең караңгылыгы, чарасызлык, төшенкелек, вакыт агышы, үлем көтү һәм башка мотивлар шагыйрь ижатын иңләп уза. Эсәрләрдә иҗат – газап («Шагыйрь», 1998; «Ритм», 1997), яшәү – жәза («Мин эле тумаган», 1998), яшәү – сагыш («Жәйнәң соңгы жыры», 1998; «Сагыш», 1996) кебек экзистенциаль тәңгәлләкләр сызлануның төп сәбәбенә әйләнә, яшәеш газабын жаны аша үткәрергә сәләтле лирик геройның күнел халәте кабатлаулар, көчәйтү, градация кебек алымнар ярдәмендә тагын да тирәнәйтелә:

Жанда, канда –
 сагыш,
 сагыш,
 сагыш...
 Адым саен сагыш күмелгән.
 Бу дөнъяга яралганмын, ахры,
 Сагыш учагының көленнән [Аймәт, б. 79].

Ике гасыр чиге милли сүз сэнгатендә үсеш алган шәхсилек, индивидуальлекнең бер үрнәге буларак, Р. Аймәт шигырьләрендә лирик «мин»нең үз асылын эзләве ассызыклана, «шигырьләрдә ике образ – «мин» һәм ул диалог корырга омтылган яшәеш – үзәктә тора» [Загидуллина, с. 104]. Шагыйрь ижатындагы бу үзенчәлеккә күренекле әдип Р. Фәйзуллин да игътибар итә, аның «байтак шигырьләрендә Дөнъя һәм Мин (бәлки әле Мин һәм Дөнъядыр?) төп лейтмотив булып бара» [Фәйзуллин, б. 141], дип билгели. Шушы юнәлештә ижат ителгән «АкроМИН» (1997), «Мин әле тумаган» (1998), «Автопортрет», «Мәгънә эзлим», «Мин жирләргә төштем» кебек шигырьләрдә укучы лирик геройның ижтимагый яшәеш кануннарына гына сыешмаган жан хәрәкәтенә, фәлсәфи-метафизик уйлануларына төшенә (*Сынса да канатлар, мин сыймыйм дөнъяга, – / Күктә дә, жирдә дә мин яшим* [Аймәт, 2000, б. 13]; *Дөнъяларның кайсы читендә мин, / Вақытларның кайсы чигендә, / Гомеремнең кайсы мизгелендә, / Хыялымның кайсы күгендә / Яшим икән?* [Аймәт, 2004, б. 79]), кешедәге илаһи башлангыч турындагы романтик күзаллауларга тап була (*Мин әле Мәңгелек иренендә / Бөрегә төйнәлгән бер Дога* [Аймәт, 2000, б. 73]), шул ук вакытта шәхеснең галәм каршында көчсезлеге, язмыш-тәкъдирне үзгәртеп булмавы турындагы фаталистик нәтижә дә сиземләнә:

...Мин әле тумаган, ә инде
 Күкләрдә укыйлар жәназа [Аймәт, 2000, б. 73].

Р. Аймәтнең лирик героe үзен жәмгыятьтән аерып куя, гавам яшәешен хасил иткән матди-көндәлек кыйммәтләрдән азат булып, жир кысаларына сыешмаган рухи яшәешкә омтылу күнел каршылыгына, рухи бәргәләнүләргә, жанны талкыган канәгатьсезлек хисенә китерә. Мондый психологик халәт ялгызлык һәм читләшү мотивлары белән янәшә куела. Гомумән, ялгызлык категориясе Р. Аймәт ижатын үтәли иңләп уза, бу – поэтик текстларның исемнәрендә дә күренә («Ялгызак», «Ялгызлык», «Ялгыз сандугач», «Соңгы яфрак»), еш кына ул ижат мотивы белән үрелеп китә, мондый очракта лирик «мин» һәм шагыйрь шәхесе арасында чик югала, ялгызлык газаплы күнел дөнъясының аерылгысыз өлеше буларак кабул ителә:

Мин нәрсә ул?
 Үтә гомерем
 Бер ялгыз төнне куып.

*Таңнарымны каршы алам
Шигъремә башым куеп... [Аймәт, 2000, б. 53].*

Эчтәлеге лирик субъектның дөньядан, жәмгыяттән ваз кичү идеясе, протестыннан гыйбарәт шигырьләрдә («Эзләмәгез мине!», 2000; «Жаным бикле бүген...», 1994; «Хушлашу») читләшү мотивы әйдәп бара, кешелеккә үпкә – хис катламының эчтәлеген хасил итә. Шушы юнәлештә иҗат ителгән «Читләтелү» (2003) әсәрендә шагыйрь әлеге мотивны текстта махсус аерымлап куя, «чит» сүзен уйнату нәтижәсендә эмоциональ яңгыраш көчәеп, шигырьнең һәр строфасыннан үпкә-әрнү, ачыну саркый:

*Этәләр һаман ЧИТлеккә –
Чоңгыл-тормыш ЧИТенә.
ЧИТен ашап, ЧИТен киеп,
Йөрәк һаман кителә.
ЧИТәннән ЧИк-киртә үреп,
ЧИТләшәм дөньясыннан.
Мин – дөньяга, дөнья миңа
Әйтерсең сыймый сыман [Аймәт, 2016, б. 165].*

Лирик геройның моң-сагыш, әрнү, газаплану белән сугарылган экзистенциаль халәте көз, төн хронотоплары, ай, төш, йокысызлык, тынлык кебек символ югарылыгына күтәрелгән образлар ярдәмендә көчәйтелә, автор каләменә хас үзенчәлекле ассоциатив бәйләнешләр барлыкка килә:

*Әрвах Көнгә Төн каберме әллә,
Соң сулышы – гомер чигеме?
Үз-үзеннән курыккандай, хәтта
Караңгылык куя чигенеп.
Агам, агам...
Кая китте Көнөм? –
Болытларга кушылып актымы?
Тама, тама...
Газиз Көн җаныннан
Качып калган соңгы яктылык... [Аймәт, 2000, б. 91].*

Сурәтләнгән дөньяның, хис-кичерешләренең еш кына капма-каршы чикләрдә тирбәлүе эмоциональ-психологик яңгырашны катлауландыра, ак – кара, көн – төн, үткән – киләчәк, хыял – чынбарлык һәм шулардан оешкан жиһан – лирик «мин» оппозициясе лирик субъектның катлаулы күңел халәтен үзгәрештә күрсәтә. Р. Аймәтнең лирик герое күптөрле хисләр дулкынында яши: ул әле төшенкелеккә бирелә, әле күкләргә омтыла, ярсулы хисләр хозурына бирелә, я бул-маса янадан өметсезлек, билгесезлек упкынында югала. Шушы каршылыклы психологик хәрәкәт шигырьләрдә үзенчәлекле кичерешләр динамикасын нигезли, укучыны да шушы хисләр дәрәҗәсында яшәргә мәжбүр итә:

*Очасы иде лә – канатлар киселгән,
Куырылган канаттан кан тама.
Кукларгә карый да, үрелеп-үрелеп,
Җан яна...*

*Кемгәдер – тантана... <...>
Убылмый таулар да, болытлар – яңгырсыз,
Мең тетрәү йөрәктә, мең яшен.
Сынса да канатлар, мин сыймыйм дөнъяга, –
Күктә дә, җирдә дә мин яшим [Аймәт, 2000, б. 12–13].*

Кагыйдә буларак, әсәрләренң соңгы строфаларында сызлану хиссиятенң көчле позициядә килүе геройның жан газабын көчәйтә, драматизмны тирәнәйтә, ашкыну-омтылышларның юкка булуын тоемларга мөмкинлек бирә, әсәрне шомлы-шөбһәле укылышка көйли. Күңел төпкелендәге хәсрәтле-газаплы уйланулар дулкынында шагыйрьнең лирик герое яшәеш хакыйкатенә төшенә, кешелеккә бәя-мөнәсәбәтен җиткерә, аның кичерешләре, шәхси кысалардан чыгып, гомумкешелеккә юнәлдерелгән фәлсәфи гамьнәр булып формалаша. Әйттик, «Кошмы? Колмы?» шигырендә лирик геройны борчыган төп проблема әсәрнең исемендә үк калкытыла: шигырьнең кеше жанының асылын ачу рухында иҗат ителгән булуына ишарә ителә. Кош образында модификацияләнгән ирек һәм һәм аңа каршы куелган коллык категорияләре төп структур калыпны нигезли: кошлар каваемнән (димәк, ирекле) булуын аңлап, Иректә, биеклектә – рухи кыйммәтләр зурланган яшәешкә омтылган лирик геройның өмет-хыяллары чынбарлыкка бәрелеп чәлпәрәмә килә:

*Кошмы?!
Кошмы?!
Коллар нәселеннән мин, –
Әйләнде лә җаным өрәккә!
Әйләнде лә җаным өрәккә!
Ялварылар күкләрәмә баксам,
Кыйгак-кыйгак кына ла канат каксам, –
Богау чыңы зеңли йөрәктә,
Богау чыңы зеңли йөрәктә... [Аймәт, 2000, б. 11].*

Нәтижәдә, риторик шәкелдә формалашкан ачынулы уйланулар, кабатлаулар хис дәрәжәсен көчәйтүче чарага әйләнә, лирик «мин»нең үзен кавем-нәсел белән бәйләп куюы гомумкешелек хәятенә ишарә итә.

«Соңгы өмет» шигырендә очу мотивы шәкелендә үстерелгән ирек төшенчәсе (*Ирек – канат! / Без канатсыз калдык*) турыдан-туры милли контекстта укыла, тарих, хәтер проблемалары белән бер җепкә тезелеп, ирексезлекнең ничә гасырлар милләт бәгырен телгәләгән сыкрау булуын ачыкларга мөмкинлек бирә:

*...Күптән онытылган Ирек хисе
Бертуктамый уйный канымда.*

*Бабамнарның әйтер сүзе булып
Оран сала көн-төн жанымда.
Оран сала...
Мәрткә китте дисәм,
Кайта кабат, кайта терелеп.
Күзләремә минем Ирек бага,
Жиде бабам аша үрелеп [Аймәт, 2016, б. 163–164].*

Гомумән, Р. Аймәтнең яңа гасырда иҗат ителгән шигырьләрендә шәхси кичерешләрне гомумкешелек кичлегенә чыгару омтылышы тагын да көчәя, лирик геройның жәмгыятькә, яшәешкә бәясә милли эчтәлекнең беренче планга чыгуына китерә, туган тел язмышы («Туган телем», «Татар каены»), татар халкының бүгенгесә һәм киләчәгә («Тәрәзә», «Кирәк түгел», «Йолдыз ташы», «Чагыштыру», 1998) белән бәйле гамьнәр сагышлы бер моң булып сызыла. Шигырьдән шигырьгә лирик геройның хаксыз-хокуксыз язмышына буйсынган, үткән данына коенып яшәгән милләтенә үпкә хисе үсә, көчәя бара, ачынулы-үкенечле халәт милли тематикага язылган шигырьләрдә төп эчтәлекне хасил итә:

*Кем яздырды юлдан?.. Язмыш чиген
Әллә ялгыш үтеп киткәнбез?
...Кирәк түгел кеше хокуклары,
Кеше түгел инде күптән без! [Аймәт, 2016, б. 18].*

«Адашу» шигырендә әсәр исемендә аерымланган юлдан язу, кыйбла югалту мотивы милләтнең үткәне – бүгенгесә – киләчәгә хакындагы уйлануларны бер ноктага туплаучы идеягә әйләнә. Тарих һәм заманны берләштергән чиктәш халәттә күзалланган лирик герой газиз халкының «данлы, шанлы, ханлы чоры»н Болгар, Казан ханлыктарында таба, шушы тарихтан килгән иңрәү авазы шигырьне үтәли иңләп уза, бу импрессионистик образ милләтнең үткәне һәм бүгенгесә аша киләчәккә юнәлгән өзлексез газап булып төгәлләшә, шагыйрь ижатына хас экспрессия хис дәрәжәсен көчәйтә, милләт язмышына битараф булмаган укучының күңелен тетрәндерә:

*Иңри кебек жаны бабамнарның,
Үрсәләнеп, әрнеп, рәнжеп тә.
Кыйбла эзләп чапкан уйларымны
Дисбе итеп тезәм бер әсепкә [Аймәт, 2016, б. 195].*

Милләт яшәешен үзгәртә алмаудан туган чарасызлык, шагыйрь әсәрләре өчен традицион ялгызлык мотивы белән үрелеп, лирик геройның моң-сагыш сәбәбенә әйләнә, бүгенгенең ямьсезлеге, караңгылыгы, киләчәкнең өметсезлеге үткәннәр белән яшәү хиссиятен нигезли, ачынулы-үкенүле уйланулар психологик-эмоциональ кичерешләрнең асылында ята. Заманга бәя «шайтан туе» метафорасы рәвешендә реальләшә һәм богаудагы сүз иреге, мескенлек, атмаган таң кебек мотивлар аша төгәлләштерелә. Тарих дисбесенен чиратлашкан ак һәм кара төймәләре лирик герой күңелендә әле киләчәккә

өмет чаткысын сүндерми (*Әле безгә янып яшисе бар? / Шәһит киткән жәннар өчен дә, / Бар жиһанны алсу нурга күмен / Тумый калган таңнар өчен дә* [Аймәт, 2016, б. 196]), әмма шигърьнең моңлы-сызланулы хиссият белән сугарылган бетеме өмет рәшәсен ерагайта кебек:

*...Ялгыш кына кинәт орынсам да,
Иңрәү килә кебек һәр таштан.
Кыргый чорның кыргый кавеме мин
Кыйбла эзләп юлда адашкан...* [Аймәт, 2016, б. 196].

Узган еллардан, тарихтан милли хакыйкәт эзләү омтылышы XX йөз башы татар сүз сәнгате белән интертекстуаль бәйләнешләр рәвешендә дә формалаша, Тукай, Исхакый, Дәрдемәнд, С. Рәмиев кебек әдипләрнең ижатына бәйле гыйбарәләр милләтнең бүгенге хәятенә карата борчулы уйлануларны житкерү чарасына әйләнә («Төш», «Ишетелә Тукай ютәле» һ.б.).

Шагыйрьнең фәлсәфи ижатында тоемланган моңсулык аның лирик кичерешләр үзәктә торган әсәрләрендә дә әйдәп бара. Нигездә югалту сагышы белән өретелгән мэхәббәт лирикасында бу хиссият үткәннәргә үкенү, китү, хушлашу, аерылу мотивлары аша реальләшә, ялгызы хәтер төпкелләрен кузгаткан лирик геройның күңел дөнъясы әсәрләргә сентименталь укылышка көйли («Сукыр тәкә», 1991, 1997; «“Үкенмәм”, димә...», 1992; «Китү», 1997; «Без генәме?», 1997; «Ул төнне дә...» һ.б.). шәхси кичерешләргә дөнъя киңлегендә карау хис дәрәжәсен көчәйтү вазифасына хезмәт итә:

*Без генәме?
Әллә дөнъяның да
Мэхәббәтен жуйган бер мәле...* [Аймәт, 2000, б. 39].

Рәмиис Аймәт укучыга тәкъдим иткән беренче шигъри үрнәкләрендә үк үзен сүз-сурәткә гаять игътибарлы, затлы-нәфис каләм иясе итеп таныта, табигый сәләт һәм дөнъяны тоемлау үзенчәлеге белән билгеләнгән бу сыйфат татар шигъриятен яңа образлы сурәтләр белән баета, укучыга гажәеп тирән лирик кичерешләр дөнъясын ача. Тавыш, төс бизәкләренә нигезләнгән импрессионистик сурәтлелек – Р. Аймәтнең ижат стилиенә әйләнгән сыйфат – аның шигъриятен эстетик яктан камилләштерә, *зеңләп өзелгән хыяллар, өметләр, чатнап-чатнап янган йолдызлар, моңын жуйган гармун күрегедәй катып калган дулкыннар* һ.б. шундый образлы сурәтләр әсәрләргә гажәеп аһәңлелек белән тулыландыра, лирик-психологик катламга көтелмәгән төсмерләр өсти. Аерым очракларда импрессионистик сурәтләр мөстәкыйль образ дәрәжәсенә күтәрелә:

*Ә офыкта, кайтаваздай,
Көлүеңнең зеңе калды.
Мең сер яши, мең мөгжиза
Авазында һәрбер зеңнең* [Аймәт, 2000, б. 32].

Нәтижә ясап әйткәндә, Р. Аймәтнең фәлсәфи-метафизик уйланулар тулы шигырьләрендә экзистенциаль кичерешләр дөньясы, шәхеснең үз-үзен танып белү фәлсәфәсе, лирик субъект кичерешләре фонында яшәешне аңларга омтылуы, шул ук вакытта гомум яшәеш кысаларынан галәм киңлекләренә тартылуы гажәеп синтез барлыкка китерә. Гамьле, сызланучан, уйланучан лирик герой кичерешләре аша автор интеллектуаль укучы белән әңгәмә кора: күпсанлы риторик сораулар, күпнокталар ярдәмендә әйтәләр бетмәгән фикерләр укучы өчен уйланырга жирлек калдыра. Дисбе, ак кәфен, мәңгелекнең яшьле/канлы күзләре, богау чыңы, зәңгелдәп өзәлгән хыяллар һ.б. шундый бик күп дини аллюзияләр, символ-метафоралар, мотивлар, бер эсәрдән икенчесенә күчеп, шигырьләр арасындагы чикләргә юа, лирик геройның сагышлы моңын өзлексез итә.

Әдәбият

Аймәт Р. Шомырт салкыннары: шигырьләр. Казан: Мәгариф, 2000. 111 б.

Аймәт Р. Бозлы жылкәннәр: шигырьләр, тәржемәләр. Казан: Татар. кит. нәшр., 2016. 239 б.

Аймәт Р. Айның арьягында: шигырьләр. Казан: Мәгариф, 2004. 191 б.

Загидуллина Д. Әдәби хәрәкәт // Татар әдәбияты тарихы: 8 томда. 7 т. Казан: Фолиант, 2019. Б. 9–35.

Загидуллина Д. «Индивидуальная чувственность» как форма самоидентификации лирического субъекта: творчество Рамиса Аймета // Дания Загидуллина. Татарская поэзия рубежа XX–XXI веков (1986–2015 гг.): эстетические ориентиры и художественные поиски. Казань: Изд-во Академии наук РТ, 2017. С. 98–107.

Фәйзуллин Р. Чикле чиксезлек // Казан утлары. 2005. № 2. Б. 140–142.

Надыршина Ләйсән Рәдиф кызы,
филология фәннәре кандидаты, ТР ФА Г. Ибраһимов исемдәге Тел,
әдәбият һәм сәнгать институтының милли мәгариф бүлегенә
өлкән фәнни хезмәткәре